

17.10.2020

சனிக்கிழமை

தவறான முடிவெடுத்து சிப்பாய் உயிர்மாய்ப்பு

கொடிகாமம், ஒக்.17
வெற்றிலைக்கேணி
553ஆவது படைப் பிரிவு
முகாமைச் சேர்ந்த இராணுவச் சிப்பாய் ஒருவர் தன்னைத்தானே சுட்டு உயிரை விட்டுள்ளார்.
இந்தச் சம்பவம் இன்று அதிகாலை நடந்துள்ளது. வேரஹம



தனிப்படுத்தல் காலம் முடிந்தோர் வீடுகளுக்கு

வவுனியா, ஒக்.17
வவுனியா, பம்பைமடு தனிமைப்படுத்தல் முகாமில் இருந்து 50 பேர் இன்று வீடுகளுக்குச் செல்ல அனுமதிக்கப்பட்டுள்ளனர். வெளிநாடுகளில் இருந்து நாடு திரும்பிய இவர்கள்

போதையில் முரண்பட்டு மனைவிக்கு கத்தக்குத்து

கணவன் தலைமறைவு
கிளிநொச்சி, ஒக்.17
கணவனின் கத்திக் குத்துக்கு இலக்கான மனைவி கிளிநொச்சி மருத்துவமனையில் சேர்க்கப்பட்டுள்ளார். கணவர் தலைமறைவாகியுள்

குழப்பவாதி வந்ததால் கூட்டம் புறக்கணிப்பு

யாழ்ப்பாணம், ஒக்.17
கடந்த காலங்களில் கூட்டமைப்பில் ஏற்பட்ட குழப்பங்களுக்கு முக்கிய காரணகர்த்தாவாக நாடாளுமன்ற உறுப்பினர் எம்.ஏ.சுமந்திரன் இருந்தார். இக்கட்டான நேரத்தில் தமிழ்த் தேசியக் கட்சிகள் கூட்டங்கள் கூடியபோது வராத அவர், இப்போது எஸ். ரி.எவ். பாதுகாப்புடன் கூட்டத்துக்கு வருகின்றார். அவரால் குழப்பங்கள் ஏற்ப

வவுனியாவில் திருவர் வெட்டிக் கொலை!

வவுனியா, ஒக்ரோபர் 17
வவுனியாவில் ஓமந்தை பொலிஸ் பிரிவுக்குட்பட்ட மாணிக்கர்வளவில் வீடொன்றில் இருவர் வெட்டிக் கொலை செய்யப்பட்டுள்ளனர். ஒருவர் படுகாயங்களுடன் வீட்டில் இருந்து மீட்கப்பட்டுள்ளார்.

- ஒருவர் ஆபத்தான நிலையில்!
- சந்தேகநபர் கைது



தமிழர்கள் மீதான அரசின் அடக்குமுறை தமிழ்த் தேசியக் கட்சிகள் இன்றும் கூடி கலந்தாய்வு

யாழ்ப்பாணம், ஒக்.17
தமிழ் மக்கள் தொடர்பான அரசின் அடக்குமுறைப் போக்குக்கு ஒன்றிணைந்து எதிர்ப்புத் தெரிவிப்பது
தொடர்பாக தமிழ்த் தேசியக் கட்சிகள் மேற்கொண்டுவரும் கூட்டு முயற்சியின் தொடர்ச்சியாக இன்றும் யாழ்ப்பா



சமூகத் தொற்றாவதை தடுக்கவே வர்த்தமானி பவித்திரா விளக்கம்

கொழும்பு, ஒக்.17
நாட்டை முழுமையாக முடக்காத நிலையில் கொரோனா வைரஸ் இலகுவில் பரவக்கூடும். பொதுமக்கள் சுகாதார நடைமுறைகளைப் பின்பற்றி ஒத்துழைப்பு வழங்கினால் மட்டுமே சமூகத்தொற்றைத் தடுக்க முடியும். அதற்காகவே புதிய வர்த்தமானி

கோப்பாய் விபத்தில் குடும்பஸ்தர் சாவு!

இன்று காலை சோகம்
கொழும்பு, ஒக்.17
கோப்பாய் சந்தியில் இன்று காலை நடந்த விபத்தில் குடும்பஸ்தர் ஒருவர் உயிரிழந்துள்ளார். மோட்டார் சைக்கிளும், டிப்பரும் மோதி இந்த விபத்து நடந்துள்ளது. கருணாரட்ணம் கருணானந்தன் (வயது36) என்பவரே உயிரிழந்துள்ளார். டிப்பர் வாகனமும், மோட்டார் சைக்கிளும் நேருக்கு நேர்

தவறான திசையில் கோத்தாபய அரசு!

தேசப்பற்றுள்ள தேசிய இயக்கம் கரும் தொனியில் எச்சரிக்கை

கொழும்பு, ஒக்.17
ஜனாதிபதி கோத்தாபய ராஜபக்ச தலைமையிலான அரசு திசைமாறிப் பயணிக்கின்றது. உடனடியாக விழித்துக் கொண்டு நேர் வழியில் பயணிக்க வேண்டும். இல்லாவிட்டால் அது தற்கொலைக்கு ஒப்பானதாக



மாறி விடும். இவ்வாறு தேசப்பற்றுள்ள தேசிய இயக்கத்தின் தலைவர் கலாநிதி குணதாச அமரசேகர தெரிவித்தார். இது தொடர்பில் அவர் மேலும் தெரிவித்துள்ளதாவது: பலவிதமான எதிர்ப்பார்ப்புகளுக்கு மத்தியி

வவுனியாவில்...

இந்தச் சம்பவம் இன்று அதிகாலை நடந்துள்ளது. ஓமந்தைப் பொலிஸாருக்குக் கிடைத்த தகவலின் அடிப்படையில் சடலங்கள் மீட்கப்பட்டுள்ளன. இந்தச் சம்பவம் தொடர்பாக ஒருவர் பொலிஸாரால் கைது செய்யப்பட்டுள்ளார்.

மாணிக்கர்வளவு கிராமத்தின் கிராம அபிவிருத்திச் சபையின் தலைவரான கோபால் குகதாசன் (வயது40) என்பவரும், முல்லைத்தீவு கரிப்பட்டமுறிப்பைச் சேர்ந்த சிவனு மகேந்திரன் (வயது34) என்பவருமே கொல்லப்பட்டுள்ளனர். கோபால் குகதாசன் 4 பிள்ளைகளின் தந்தை. இவர் முன்னாள் போராளி என்றும் தெரிவிக்கப்படுகின்றது. சுப்பிரமணியம் சிவாகரன் என்பவரே படுகாயமடைந்துள்ளார். அவரும் ஆபத்தான நிலையில் உள்ளார் என்று தெரிவிக்கப்படுகின்றது. உயிரிழந்தவர்களின் தலைகளில் பெரும் வெட்டுக்காயங்கள் காணப்படுகின்றன. படுகாயமடைந்தவரும் கடும் வெட்டுக்காயங்களுக்கு உள்ளாகியுள்ளார். இந்தச் சம்பவம் தொடர்பாக மாணிக்கர்வளவைச் சேர்ந்த இளைஞர் ஒருவர் கைதுசெய்யப்பட்டுள்ளார். அந்த இளைஞர் இன்று காலை கொலைச் சம்பவம் நடந்த வீட்டுக்கு அண்மையில் உள்ள வீடொன்றுக்குச் சென்று, தான் இருவரைக் கத்தியால் வெட்டிவிட்டேன்

தவறான முடிவெடுத்து...

லான்ஸ் கோப்ரலே உயிரிழந்துள்ளார். இந்தச் சம்பவம் தொடர்பாக இராணுவப் பொலிஸாரும், பளைப் பொலிஸாரும் விசாரணைகளை மேற்கொண்டு வருகின்றனர். இந்த இராணுவச் சிப்பாய் பெண் ஒருவரைக் காதலித்ததாகவும், அவர் தொடர்பைத் துண்டித்ததால் இந்தத் தவறான முடிவு எடுத்தார் என்றும் கூறப்படுகின்றது. (எ6,159)

தனிப்படுத்தல்...

தனிமைப்படுத்தப்பட்டினர். அவர்களின் தனிமைப்படுத்தப்படுத்தல் காலம் முடிவடைந்த நிலையில் அவர்கள் இன்று வீடுகளுக்கு அனுப்பப்பட்டுள்ளனர். (எ-18)

தவறான...

லேயே இந்த அரசுக்கு பெரும் பான்மையின மக்கள் அமோக ஆணையை வழங்கினர். இந்த அரசின் சிற்சில நடவடிக்கைகளானவை எம்மை அதிருப்தியடைய வைத்துள்ளன. புதிய அரசமைப்பை இயற்றுமாறு வலியுறுத்தப்பட்ட நிலையில், அவசர அவசரமாக 20ஆவது திருத்தச் சட்ட வரைபு கொண்டுவரப்பட்டது. 20ஆவது திருத்த வரைபை அப்படியே முழுமையாக ஏற்றுக்கொள்ளமுடியாது, திருத்தியமைக்குமாறு அழுத்தம் கொடுத்தோம். இன்னும் திருத்தப்படவில்லை. குழுநிலை விவாதத்தின் போதாவது நிச்சயம் திருத்தப்படவேண்டும். ஜனாதிபதி கோத்தாபய ராஜபக்ச ஆட்சியில் நீடிக்கவேண்டும் என்பதையே நாம் விரும்புகின்றோம். தவறான ஆலோசனைகளை உள்வாங்க வேண்டாம் எனவும் கூறிவைக்க விரும்புகின்றோம். அவ்வாறு தவறான ஆலோசனைகளை உள்வாங்கி நாட்டை தவறான திசையில் வழிநடத்தினால் அது தற்கொலைக்கு ஒப்பான செயலாகிவிடும். எமது இனத்துக்கும் அது பாதிப்பாக அமைந்துவிடும். அதனால்தான் விழித்துக்கொள்ளுமாறு வலியுறுத்துகின்றோம். என்றார். (எ44)

என்று கூறியுள்ளார். கத்தி ஒன்றையும் அங்கு கைவிட்டுச் சென்றுள்ளார்.

அந்த வீட்டிலிருந்தவர்கள் ஓடிச் சென்று பார்த்த போதே மூவர் இரத்த வெள்ளத்தில் கிடந்துள்ளனர். அதையடுத்து அவர்கள் உடனடியாக அந்தப் பகுதியில் போக்குவரத்துக் கடமையில் இருந்த பொலிஸாரிடம் தகவலைத் தெரிவித்துள்ளனர். போக்குவரத்துப் பொலிஸார் உடனடியாக அந்த இளைஞரைப் பிடித்துள்ளனர். அதன்பின்னர் பொலிஸாருக்குத் தகவல் தெரிவிக்கப்பட்டு அவர்கள் அங்கு வந்தபின்னரே குற்றயிராக இருந்த சிவாகரன் மருத்துவமனைக்குக் கொண்டுசெல்லப்பட்டார். உயிரிழந்த இருவரும், படுகாயமடைந்தவரும் உறவினர்கள் என்று சொல்லப்படுகின்றது. சம்பவம் நடந்த வீட்டைச் சுற்றிலும் மதுப்போத்தல்கள் அதிகம் காணப்படுகின்றன. மதுபோதையில் இந்தக் கொலைச் சம்பவம் நடந்துள்ளதா என்ற கோணத்திலும் பொலிஸ் விசாரணைகள் நடைபெறுகின்றன. சம்பவ இடத்துக்கு வந்த வவுனியா நீதவான் சடலங்களை உடற்கூற்றுப் பரிசோதனைக்கு உட்படுத்துமாறு பொலிஸாருக்கு அறிவுறுத்தினார். சடலங்கள் அங்கிருந்து அகற்றப்பட்டு வவுனியா பொது மருத்துவமனைக்கு எடுத்துச் செல்லப்பட்டது. கொலைக்கான காரணம் சரிவர வெளியாகவில்லை. கைது செய்யப்பட்டவரிடம் தற்போது விசாரணைகள் மேற்கொள்ளப்படுகின்றன என்றும் அதன்பின்னரே கொலைக்கான காரணம் தெரியவரும் என்றும் பொலிஸார் தெரிவித்தனர். (எ-110)

தமிழ்த் தேசியக்...

ணத்தில் கூட்டம் ஒன்று ஏற்பாடு செய்யப்பட்டிருந்தது. இந்தக் கூட்டம் யாழ்ப்பாணம் இளஞ்கலைஞர் மண்டபத்தில் நடைபெற்றது.

இந்தக் கூட்டத்தில் தமிழரசுக் கட்சியின் தலைவர் மாவை சோ. சேனாதிராஜா, தமிழ்த் தேசியக் கட்சியின் தலைவர் என்.சிறிகாந்தா, ஈ.பி.ஆர்.எல்.எம். அமைப்பின் தலைவர் சுரேஷ் பிரேமச்சந்திரன், தமிழ் மக்கள் தேசியக் கூட்டணி பிரமுகர் அருந்தவபாலன், நாடாளுமன்ற உறுப்பினர் எம்.ஏ.சுமந்திரன், முன்னாள் நாடாளுமன்ற உறுப்பினர் ஈ.சரவணபவன், வடக்கு மாகாண அவைத் தலைவர் சி.வி.கே.சிவஞானம் உட்பட பலர் கலந்து கொண்டனர். கடந்த கூட்டங்களில் கலந்துகொண்ட தமிழ்த் தேசிய மக்கள் முன்னணியினர் மற்றும் திருமதி அனந்தி சசிதரன் ஆகியோர் இந்தக் கூட்டத்தில் கலந்துகொள்ளவில்லை. கடந்த கூட்டங்களில் பங்கேற்காத நாடாளுமன்ற உறுப்பினர் எம்.ஏ.சுமந்திரன் இந்தக் கூட்டத்தில் பங்கேற்றமையே இதற்குக் காரணம் என்று கூறப்படுகின்றது. (எ)

கோப்பாய்...

மோதி விபத்துக்குள்ளாகின என்று தெரிவிக்கப்படுகின்றது. விபத்தில் படுகாயமடைந்தவர் உடனடியாக மருத்துவமனைக்குக் கொண்டு செல்லப்பட்டுள்ளார். எனினும் மருத்துவமனை கொண்டு செல்லும் வழியிலேயே அவர் உயிரிழந்துவிட்டார் என்று தெரிவிக்கப்படுகின்றது. உயிரிழந்த வரின் உடல் யாழ்ப்பாணம் போதனா மருத்துவமனையில் வைக்கப்பட்டுள்ளது. இந்த விபத்துத் தொடர்பாக கோப்பாய் பொலிஸார் விசாரணைகளை முன்னெடுத்து வருகின்றனர். (எ-111,20)

குழப்பவாதி வந்ததால்...

டும் என்பதாலேயே கூட்டத்தில் கலந்துகொள்ளவில்லை என்று தெரிவித்தார் ஈழவர் சுயாட்சிக் கழகத்தின் தலைவரும், வடக்கு மாகாண சபை முன்னாள் உறுப்பினருமான திருமதி அனந்தி சசிதரன். தமிழ் மக்கள் தொடர்பான அரசின் அடக்குமுறைப் போக்குக்கு ஒன்றிணைந்து எதிர்ப்புத் தெரிவிப்பது தொடர்பாக தமிழ்த் தேசியக் கட்சிகள் மேற்கொண்டுவரும் கூட்டு முயற்சியின் தொடர்ச்சியாக இன்றும் யாழ்ப்பாணத்தில் கூட்டம் ஒன்று நடைபெற்றது. கூட்டத்துக்கு வந்திருந்த அனந்தி சசிதரன், பின்னர் கூட்டத்தில் இருந்து வெளிநடப்புச் செய்திருந்தார். அது தொடர்பாகக் கேட்டபோதே அவர் மேற்கண்டவாறு தெரிவித்தார். கடந்த கூட்டங்கள் மிகவும் அவசர நிலைமையில் நடைபெற்றன. அப்போது முக்கிய விடயங்கள் தொடர்பாகத் தீர்மானிக்க வேண்டியிருந்தது. அப்போது நாடாளுமன்ற உறுப்பினர் எம்.ஏ.சுமந்திரன் கூட்டத்துக்கு வரவில்லை. இப்போது அவர் எஸ்.ரி.எம். பாதுகாப்புடன் கூட்டத்துக்கு வருகின்றார். கடந்த காலங்களில் கூட்டமைப்பில் குழப்பங்கள் ஏற்படப் பிரதான காரணம் அவரே. அவரால்தான் கூட்டமைப்பில் இருந்தவர்கள் வெளியேற நேர்ந்தது. தமிழ் மக்களின் ஒற்றுமை குலைந்தது. இப்போதும் அவரால் குழப்பங்கள் ஏற்பட்டலாம். அதனாலேயே அங்கிருந்து நான் வெளியேறினேன் என்று தெரிவித்தார் திருமதி அனந்தி சசிதரன். (எ26)

சமூகத் ...

வெளியிடப்பட்டுள்ளது” என சுகாதார அமைச்சர் பவித்திரா வன்னியாராச்சி தெரிவித்துள்ளார். அவர் மேலும் தெரிவித்துள்ள தாவது “விஞ்ஞானப்பூர்வமாக 4 கட்டங்களாகவே இந்நோய்ப் பரவல் கணிக்கப்படுகின்றது. நோயாளி எவரும் இல்லை என்பது முதல் கட்டமாகும். ஆங்காங்கே நோயாளிகள் அடையாளம் காணப்படுதல் மற்றும் அவர்களின் தொடர்புகளைக் கண்டுபிடிக்கக்கூடியதாக இருக்கும் நிலையே 2 ஆம் கட்டமாகும். தற்போது ஏற்பட்டுள்ள கொத்தணிப் பரவல்களை மூன்றாம் கட்ட அலையாகக் கருதப்படுகின்றது. சமூகத்தில் அனைத்து இடங்களிலும் நோயாளிகள் அடையாளம் காணப்படுதல், எங்கிருந்து எப்படி அவர்களுக்கு தொற்று பரவியது என்பதை கண்டுபிடிக்கமுடியாத நிலை நான்காம் கட்டம், அதாவது சமூகத்தொற்றாகும். அந்த நிலைக்கு எமது நாடு இன்னும் செல்லவில்லை. நாடு முழுவதும் ஊரடங்கு உத்தரவு நடைமுறைப்படுத்தப்படாததால், மக்கள் சுகாதார பாதுகாப்புடன் செயற்படத் தவறும் பட்சத்தில் வைரஸ் பரவக்கூடிய அபாயம் காணப்படுகின்றது. அதனாலேயே சுகாதார நடைமுறைகளைக் கட்டாயம் பின்பற்றவேண்டும் என வலியுறுத்தும் வர்த்தமானி அறிவித்தல்

வெளியிடப்பட்டுள்ளது. இலங்கையில் ஆரம்பத்தில் கொரோனா வைரஸ் பரவல் ஏற்பட்டபோது நாடு முழுவதும் இரண்டு மாதங்கள் தனிமைப்படுத்தல் ஊரடங்கு உத்தரவை நடைமுறைப்படுத்தி அதனைக் கட்டுப்படுத்தினோம். கொரோனா வைரஸ் பரவலைக் கட்டுப்படுத்துவதற்கு இது இலகுவான வழிமுறை என்றபோதிலும் மீண்டும் அவ்வாறான தொரு கட்டத்துக்குச் செல்லமுடியாது. ஏனெனில் பொருளாதாரம் முடக்கப்படும் என்பதுடன் மக்களின் வாழ்வாதாரமும் பெரிதும் பாதிக்கப்படும். வீண் பயணங்களைக் கட்டுப்படுத்தி மக்கள் வீட்டுக்குள் இருக்க வேண்டும், அத்தியாவசிய தேவைக்கு பொதுவெளிக்கு செல்லும்போது சமூக இடைவெளி, முகக் கவசம் அணிதல் வந்த பின்னர் கைகளை கழுவுதல் போன்ற சுகாதார நடைமுறைகளை பின்பற்றவேண்டும். அப்போதுதான் தொற்றைக் கட்டுப்படுத்தமுடியும். சுகாதார பழக்க வழக்கங்களை பழகிக்கொண்டால் மாத்திரமே வைரஸ் தொற்றிலிருந்து தப்பமுடியும். அதேவேளை, நாளாந்த பி.சி.ஆர். பரிசோதனைகள் அதிகரிக்கப்பட்டுள்ளன. 21 வைத்தியசாலைகளில் சிகிச்சையளிக்கப்படுகின்றது. என்றார். (எ-44)

கட்டுப்பாடுகள் பெரிசா இறுக்கப்பட்டு. ஒருபக்கம் கொரோனா ஒழிப்புச் செயலணி தலைவரான இராணுவத் தளபதி நாடு அபாயத்தில் இருக்கிறது என்று அபாயச் சங்கு ஊதிக் கொண்டிருக்க, இங்கால சுகாதார அமைச்சர் பவித்திரா நாடு நல்லாத்தான் இருக்கு என்று சொல்லிக் கொண்டிருக்கிறார். இதுக்குக் காரணம் என்ன தெரியுமோ? எல்லாம் கோத்தா. மஹிந்தர் பிடுங்குப்பாடுதானாம். 20ஆவது திருத்த வரைபுக்குப் பிறகு கோத்தாவுக்கும், மஹிந்தருக்கும் அவ்வளவு சரியில்லை என்று கேள்வி. அதால் இரண்டுபேரும் எதிர் எதிர் திசையில் ஓடிக்கொண்டிருக்கின்றனம். கொரோனா விசயத்திலும் இதுதான் நடந்து கொண்டிருக்கின்றனம். கோத்தாபாய பக்கத்தில் சவேந்திர சில்வா அபாயச் சங்கு ஊதிக் கொண்டிருக்க, மஹிந்தர் ஆசீர்வாதத்தோட பவித்திரா இங்கால அதுக்கு எதிரா வேறொரு கதை சொல்லிக் கொண்டிருக்கிறாராம். ஆக மொத்தத்தில் இவையளிரண்ட சண்டையால் நாடு நாசமாத்தான் போகப்போகுது பாருங்கோ.

- பட்சி

போதையில்...

ளார் என்று பொலிஸார் தெரிவித்தனர். இந்தச் சம்பவம் நேற்று மாலை நடந்துள்ளது. மதுபோதையில் இருந்த கணவன் தனது மனைவியுடன் முரண்பட்டு கத்தியால் குத்தியுள்ளார் என்று கூறப்படுகின்றது. காயமடைந்த மனைவி தருமபுரம் மருத்துவமனைக்குக் கொண்டு செல்லப்பட்டு அங்கிருந்து கிளிநொச்சி மருத்துவமனைக்கு மாற்றப்பட்டுள்ளார். தாக்குதல் நடத்திய கணவன் தலைமறைவாகியுள்ள நிலையில், இந்தச் சம்பவம் தொடர்பான விசாரணைகளைத் தருமபுரம் பொலிஸார் முன்னெடுத்து வருகின்றனர். (எ-113)

தேசிய பாதுகாப்பு தொடர்பில் நாடு அச்சத்திலேயே உள்ளது

கல்வியமைச்சர் தெரிவிப்பு

கொழும்பு, ஒக்.17

கடந்த அரசில் தேசிய பாதுகாப்புக்கு ஏற்பட்ட அச்சுறுத்தல் காரணமாக நாடு இன்னும் பீதியிலேயே உள்ளது என கல்வியமைச்சர் ஜி. எல். பிரிஸ் தெரிவித்துள்ளார்.



கடவுச்சீட்டு வழங்கும் போது இலங்கைக்கு வருகைதரும் வெளிநாட்டினரின் சுற்றுப்புறங்களை முறையாக ஆய்வு செய்யுமாறு சம்பந்தப்பட்ட அதிகாரிகளுக்கு அறிவுறுத்தலும் வழங்கப்பட்டு இருந்தது.

கொத்தலாவல தேசிய பாதுகாப்பு பல்கலைக்கழகத்தில் இடம்பெற்ற நிகழ்வில் கலந்துகொண்ட அவர் மேலும் தெரிவிக்கையில்,

“குறிப்பாக 2015-2019 வரை நாட்டில் தேசிய பாதுகாப்பு மீது சர்வதேச அழுத்தம் இருந்தது. அப்போதைய பாதுகாப்புச் செயலாளராக இருந்த தற்போதைய ஜனாதிபதி, கிட்டத்தட்ட 30 ஆண்டுகளாக நாட்டைச் சூழ்ந்திருந்த பயங்க

ரவாதத்திலிருந்து நாட்டைக் காப்பாற்றுவதற்கான நடவடிக்கையை மேற்கொள்வதில் உளவுத்துறையுடன் நெருக்கமான உறவுகளைப் பேணி வந்தார்.

விசேடமாக, உள்நாட்டுப் பாதுகாப்பு மற்றும் வெளிநாட்டு குடியேற்றவாசிகளை கையாள சிறப்பு பாதுகாப்பு நடவடிக்கைகள் மேற்கொள்ளப்பட்டன.

ஆனால் கடந்த காலத்தில் அவ்வாறான செயற்பாடுகள் எவையும் முன்னெடுக்கப்படவில்லை. உதாரணமாக, ஈஸ்டர் தாக்குதல் தொடர்பான விசாரணைகளில் முன்னாள் ஜி.ஜி.பி மற்றும் பாதுகாப்பு செயலாளர் கூறிய கருத்துக்கள் அவர்கள் தேசிய பாதுகாப்பை எவ்வாறு கையாண்டன என்பதை வெளிப்படுத்துகின்றன” என அவர் குறிப்பிட்டுள்ளார்.

காப்பக சிறுவர்கள் தப்பிப்பு; உதவிப் பொறுப்பாளர் கைது

பண்டாரவளை, ஒக்.17

பண்டாரவளை சிறுவர் காப்பகத்தின் ஐந்து சிறுவர்கள் அங்கிருந்து தப்பிச் சென்றுள்ள நிலையில் அதற்கு உதவிய காப்பக உதவிப் பொறுப்பாளர் பண்டாரவளை பொலிஸாரால் இன்று கைதுசெய்யப்பட்டுள்ளார்.

பெற்றோரால் கைவிடப்பட்ட மற்றும் நீதிமன்ற உத்தரவுக்கமைய இந்த காப்பகத்தில் தடுத்து வைக்கப்பட்ட சிறுவர்களில் ஐவரே இன்று காலை தப்பிச் சென்றுள்ளனர்.

இது தொடர்பில் தகவல் கிடைத்ததும் பண்டாரவளை பொலிஸ் நிலையப் பொறுப்பதிகாரி தலைமையிலான குழுவினர் விரைந்து நடவடிக்கை எடுத்து சிறுவர்களை மீட்டதுடன், குறித்த சிறுவர்கள் தப்பிச்செல்ல உதவிய காப்பக உதவிப் பொறுப்பாளரையும் கைதுசெய்துள்ளனர். கைதுசெய்யப்பட்ட காப்பக உதவிப் பொறுப்பாளர் விசாரணைக்கு உட்படுத்தப்பட்டுள்ளார். அவரை பண்டாரவளை நீதிவான் நீதிமன்றத்தில் ஆஜர்செய்ய நடவடிக்கை எடுக்கப்பட்டுள்ளது. (ந-இ)



பிரதமர் மஹிந்த ராஜபக்சவுக்கும் சீனாவுக்கான புதிய தூதுவர் பாலித கோஹன, ஜெனீவாவிலுள்ள ஐக்கிய நாடுகள் சபைக்கான நிரந்தர பிரதிநிதி சி. ஏ. சந்திரபிரேம, ஐக்கிய நாடுகள் சபைக்கான இலங்கையின் நிரந்தர வதிவிடப் பிரதிநிதி மொஹான் பிரிஸ், ஜப்பானுக்கான புதிய தூதுவர் சஞ்சீவ் குணசேகர ஆகியோருக்கும் இடையிலான சந்திப்பு நேற்றையதினம் அலரி மாளிகையில் இடம்பெற்றது.

கடைகளை உடைத்து திருட்டு: கடற்படை அதிகாரி கைது

கொழும்பு, ஒக்.17

கட்டுநாயக்க பொலிஸ் பிரிவில் ஊரடங்கு உத்தரவு பிறப்பிக்கப்பட்டுள்ள பகுதியில் அமைந்துள்ள கடைகளை உடைத்து சுமார் 2 லட்சம் ரூபா பெறுமதியான பொருள்களைத் திருடிய குற்றச்சாட்டில் ஓய்வு பெற்ற கடற்படை அதிகாரியொருவர் கைதுசெய்யப்பட்டுள்ளார்.

மூன்று பிள்ளைகளின் தந்தையான இவர் (43 வயது) கண்டி, மதுரட்ட பகுதியைச் சேர்ந்தவர் எனவும், கடற்படையில் 22 ஆண்டுகள் பணியாற்றியுள்ளார் எனவும் ஆரம்ப கட்ட தகவல்கள் தெரிவித்துள்ளன. அத்துடன் சந்தேகநபர் ஓய்வுபெற்ற பின்னர் கட்டுநாயக்கவுக்குத் திரும்பிவந்து தனியார் பாதுகாப்பு சேவைகளில் சேர்ந்து ஆடைத் தொழிற்சாலைகளில் பணிபுரிந்துள்ளார் எனவும் தெரிய வந்துள்ளது. (ந-இ)

தன்னிறைவு உற்பத்தி காலத்தின் தேவை

திருகோணமலை மாவட்டச் செயலர் தெரிவிப்பு

திருகோணமலை, ஒக்.17

எமக்குத் தேவையான உற்பத்திகளை நாமே உற்பத்தி செய்வது காலத்தின் தேவையாகும் என்று திருகோணமலை மாவட்டச் செயலர் ஜே. எஸ். டி. எம். அசங்க அபேவர்தன தெரிவித்தார்.

பெரும்போக பயிர்ச்செய்கை தொடர்பான கூட்டம் மொர

வெவ பிரதேச செயலாளர் டபிள்யு. எம். பாத்திய விஜயந்த தலைமையில் நேற்று நடைபெற்ற போதே அவர் இதனைத் தெரிவித்தார். கடந்தமுறையைப் போன்று இம்முறையும் சுகாதார நடைமுறைகளைப் பேணி பெரும்போக வேளாண்மைச் செய்கையை சிறப்பாக மேற்கொள்ளவேண்டும். தற்

போது நாட்டில் கொவிட் 19 அவதான நிலை காணப்படுகின்றது. விமான நிலையம் மூடப்பட்டுள்ளது. இறக்குமதி நடைபெறவில்லை. எனவே நாட்டுக்கு அவசியமான உணவுற்பத்திகளை நாம் உற்பத்தி செய்து தன்னிறைவை அடைய முயற்சித்தல் வேண்டும் என்று அவர் மேலும் தெரிவித்தார். (வ-இ)

மீன் வியாபாரியான பெண்ணுக்கு கொரோனா

தெஹிவளை, ஒக்.17

தெஹிவளை கரகம்பிட்டிய சந்தையில் மீன் விற்பனையில் ஈடுபட்ட பெண்ணொருவருக்கு கொரோனாத் தொற்று உறுதிப்படுத்தப்பட்டுள்ளது.

இரத்தமலானை, சதுன்கம செஞ்சிலுவைச் சங்க வீடமைப்பு திட்டத்தில் வசிக்கும் 63 வயதான பெண் ஒருவருக்கே தொற்று உறுதிப்படுத்தப்பட்டுள்ளது.

இவர், காய்ச்சல் காரணமாக களுபோவில வைத்தியசாலையில் அனுமதிக்கப்பட்ட பின்னர், இவருக்கு மேற்கொள்ளப்பட்ட பி.சி.ஆர். பரிசோதனையில் கொரோனாத் தொற்று உறுதிப்படுத்தப்பட்டுள்ளது.

இதனையடுத்து, இவருடன் நெருங்கிய தொடர்பைப் பேணியவர்கள் தனிமைப்படுத்தப்பட்டுள்ளனர். (ந-இ)

மூடப்பட்டன வர்த்தக வலய ஆடைத் தொழிற்சாலைகள்?

கொழும்பு, ஒக்.17

கட்டுநாயக்க, சுதந்திர வர்த்தக வலயத்தில் உள்ள இரண்டு ஆடைத் தொழிற்சாலைகளை தற்காலிகமாக மூடுமாறு அறிவுறுத்தப்பட்டுள்ளது என கம்பஹா மாவட்ட பிராந்திய சுகாதார சேவைகள் பணிப்பாளர் நாயகம் தெரிவித்துள்ளார். கொரோனாத் தொற்றால் பாதிக்கப்பட்ட தொழிலாளர்கள் அதிக அளவில் குறித்த பகுதிக்கு விஜயம் மேற்கொள்வதால் நோய் பரவலுக்கே கூடுப்படுத்த இந்த நடவடிக்கை எடுக்கப்பட்டுள்ளது என அவர் மேலும் தெரிவித்துள்ளார். (ந-இ)

பொடி லாஸ்லிக்கு 90 நாட்கள் தடுப்பு

கொழும்பு, ஒக்.17

குற்றவியல் கும்பல் உறுப்பினரான பொடி லாஸ்லியை 90 நாட்கள் தடுத்து வைத்து விசாரிக்க காலி தலைமை நீதிவான் குற்றப்புலனாய்வு அதிகாரிகளுக்கு அனுமதியளித்துள்ளார். குற்றப்புலனாய்வுப் பிரிவு அதிகாரிகளின் கோரிக்கையைப் பரிசீலித்த பின்னர் காலி தலைமை நீதிவான் ஹர்ஷனா கெகுனாவெல இந்த அனுமதியை வழங்கினார். அதன்பின்னர் சந்தேகநபர் நேற்று பிற்பகல் சி.ஐ.டி. அதிகாரிகளினால் அழைத்துச் செல்லப்பட்டார்.

ஜனாதிபதி, பாதுகாப்பு செயலாளர் மற்றும் சிறைச்சாலைத்துறையின் மூத்த அதிகாரிகளுக்கு மரண அச்சுறுத்தல் விடுத்த வழக்கில் பொடி லாஸ்லி இரண்டாவது சந்தேகநபராக பெயரிடப்பட்டுள்ளமை குறிப்பிடத்தக்கது. (ந-இ)

அமெ. இராஜாங்க செயலாளருக்கு கொவிட் 19 கட்டுப்பாடுகள்

கொழும்பு, ஒக்.17

அமெரிக்காவின் இராஜாங்க செயலாளர் மைக்கெல்பியோ இலங்கைக்கு விஜயம் மேற்கொள்ளும்போது, அவருக்கு எயர்பிள் சுகாதார பாதுகாப்பு ஏற்பாடுகள் வழங்குவதற்கான விசேட திட்டங்கள் ஆரம்பிக்கப்பட்டுள்ளன என தெரிவிக்கப்பட்டுள்ளது.

இலங்கைக்கு விஜயம் மேற்கொள்ளும் அவருக்கு எயர்பிள் முறையின் கீழ் கொவிட்-19 கட்டுப்பாடுகள் பின்பற்றப்படும் என்று அரசாங்கத்தை மேற்கோள்காட்டி தகவல்கள் வெளியாகியுள்ளன.

இந்நிலையில், அண்மையில், சீன உயர் மட்ட குழுவினர் இலங்கைக்கு விஜயம் மேற்கொண்டு, ஜனாதிபதி மற்றும் பிரதமரை சந்தித்தவேளை இதனைப் பயன்படுத்தினோம், பிரதிநிதிகள் கே95 முக்கவ சங்களை அணிந்திருந்தனர். சமூக விலக்கலைப் பின்பற்றினார்கள். ஹோட்டலில் தங்கியிருந்தவேளை ஏனையவர்களுக்கு தடை செய்யப்பட்ட பகுதிகளுக்குள்ளேயே நடமாடினார்கள். ஐந்து வருடத்திற்கு பின்னர் அமெரிக்காவிலிருந்து மிக முக்கிய பிரமுகர் ஒருவர் விஜயம் மேற்கொள்வதை கருத்திற்கொண்டே இந்த நடவடிக்கைகளை எடுத்துள்ளோம் என அரசாங்கம் தெரிவித்துள்ளது. (ந-இ)

செயற்றிட்ட முகாமைத்துவ அலுவலகத்துக்கு அங்கீகாரம்

கொழும்பு, ஒக்.17

நீதியை நிலைநாட்டும் நடைமுறையை செயற்றிறன்மிக்கதாகவும், துரிதமானதாகவும் மாற்றுவதற்காக செயற்றிட்ட முகாமைத்துவ அலுவலகம் ஸ்தாபிக்கப்பட்டவுள்ளது.

இதற்காக நீதியமைச்சர் அலி சப்ரி தாக்கல் செய்த அமைச்சரவைப் பத்திரத்திற்கு அங்கீகாரம் கிடைத்துள்ளது.

நீதித்துறையில் நிலவும் பிரச்சினைகளை மூன்று வருடங்களுக்குள் தீர்த்து, தேவையான திருத்தங்களை மேற்கொள்ள அமைச்சர் ஐந்து குழுக்களை நியமித்துள்ளார். இந்தக் குழுக்களின் தலைவர்கள் மற்றும் ஆலோசகர்களுக்கு நியமனக் கடிதம் வழங்கும் நிகழ்வு அண்மையில் நடைபெற்றுள்ளது. (ந-இ)

துறைமுக பணியாளர்கள் இருவருக்குத் தொற்று

கொழும்பு, ஒக்.17

கொழும்பு துறைமுகத்தின் டொக்கா யாச்ட் பகுதியில் பணியாற்றும் இருவருக்கு கொரோனாத் தொற்று உறுதிப்படுத்தப்பட்டுள்ளது என தெரிவிக்கப்படுகின்றது.

இதன் காரணமாக கொழும்பு துறைமுகத்தின் குறித்த பகுதி தற்காலிகமாக மூடப்பட்டுள்ளது.

அத்துடன் இப் பகுதிக்குள் பிரவேசிப்பதற்கும் அங்கிருந்து வெளியேறுவதற்கும் அனுமதி மறுக்கப்பட்டுள்ளது என தகவல்கள் வெளியாகியுள்ளன.

மேலும், குறித்த பகுதியில் பணியாற்றிய ஊழியர்களுக்கு பி.சி.ஆர். பரிசோதனைகளை முன்னெடுக்கவும் நடவடிக்கை எடுக்கப்பட்டுள்ளது. (நஇ)

கொரோனாவின் ஆயுட்காலம் தொடர்பில் சரியான தகவல்கள் தீதுவரை தில்லை

கூறுகிறார் மகளிர் மருத்துவ நிபுணர் உத்பலா

கொழும்பு, ஒக்.17

கொரோனா வைரஸின் ஆயுட்காலம் தொடர்பில் சரியான தகவல் இன்னும் கண்டுபிடிக்கவில்லை என சுகாதார மேம்பாட்டு பணியகத்தின் மகளிர் மருத்துவ நிபுணர் உத்பலா அமரசிங்க தெரிவித்துள்ளார்.

இது தொடர்பில் அவர் மேலும் தெரிவிக்கையில்,

கொரோனா வைரஸ் கையடக்கத் தொலைபேசி, பேனை, இரும்பு போன்றவற்றில் அதிக காலம் உயிருடன் இருக்கக்கூடும். தற்போது கொரோனாத் தொற்றுக்குள்ளான ஒருவர் மூன்று வாரத்திற்குள் குணமடைவதற்கு வாய்ப்புகள் உள்ளன. அது மனிதனின்

உடலுக்கு உடல் மாற்றமடைகின்றது. விசேடமாக உடலில் நோய் எதிர்ப்பு சக்தி இதற்கு முக்கிய பங்களிக்கின்றது.

எப்படியிருப்பினும் கொரோனாவுக்கு உறுதியான மருந்து அல்லது தடுப்பூசி இல்லாத போதிலும் எங்கள் சுகாதார பிரிவுகளினால், நோயாளிகளின் நோய் அறிகுறிக்கமைய சிகிச்சையளித்து குணமாக்க முடியும். உதாரணமாக இருமல் உள்ள கொரோனா நோயாளி ஒருவர் அனுமதிக்கப்படுகின்றார் என்றால், அவரது நோய் அறிகுறிக்கமைய சிகிச்சையளித்து அவரை குணப்படுத்தக்கூடிய சக்தி எங்கள் வைத்தியர்களிடம் உள்ளது.

இந்த கொரோனா வைரஸ், இருமல், தும்மலின்போது பரவுகின்றது. மேலும் யாராவது ஒருவரின் எச்சில்பட்ட இடத்தில் நின்றால் கொரோனா பரவும் ஆபத்து உள்ளது.

விசேடமாக நீங்கள் பெண் என்றால், இந்த நாட்களில் புடவை அணிந்து பணிக்கு செல்ல வேண்டாம். புடவையின் முந்தானை கீழே படக்கூடும். இதன் மூலம் எச்சில்பட்டு கொரோனா தொற்றக்கூடும். அத்துடன் தேவையற்ற ஆபரணங்கள் அணிவதனைத் தவிர்க்க வேண்டும். முகக்கவசம் அணிவதனை கட்டாயமாக்கிக்கொள்ள வேண்டும் என்றார். (ந-இ)



திருகோணமலை மாவட்ட மேலதிக செயலராக கடமையாற்றிக் கடந்த மார்ச் மாதம் ஓய்வுபெற்ற கே.அருந்தவராஜாவுக்கான பிரியாவிடை நிகழ்வு மாவட்ட செயலர் ஜே.எஸ்.டி.எம்.அசங்க அபேவர்தன தலைமையில் மாவட்ட செயலகத்தில் நேற்று நடைபெற்றது. (வ-இ)

பிரபல வானொலி அறிவிப்பாளர் விபத்தில் மரணம்

கொழும்பு, ஒக்.17

இலங்கையின் பிரபல வானொலி சேவை அறிவிப்பாளர் ஒருவர் விபத்தில் உயிரிழந்துள்ளார்.

பிரபாஷ்வர வித்தானகே என்ற அறிவிப்பாளரே நேற்று அதிகாலை விபத்தில் சிக்கி உயிரிழந்துள்ளார் எனக் குறிப்பிடப்படுகின்றது.

நுகேகொட, தெல்கந்த பிரதேசத்தில் வீதிக்கு அருகில் வேகமாக பயணித்த காரின் கீழ் பகுதி மதில் ஒன்றில் மோதுண்டுள்ளது, இதில் படுகாயமடைந்த அறிவிப்பாளர் பரிதாபமாக உயிரிழந்துள்ளார்.

வாகனத்தை ஓட்டிய சாரதிகைதுசெய்யப்பட்டுள்ளார். விபத்து தொடர்பில் பொலிஸார் மேலதிக விசாரணைகளை மேற்கொண்டு வருகின்றனர். (ந-இ)



ஏப்-21 தற்கொலைத் தாக்குதல்: 20 தாக்குதல்களுக்குத் திட்டம்

ஆணைக்குழுவில் பொலிஸ் உத்தியோகத்தர் சாட்சியம்

கொழும்பு, ஒக்.17

உயிர்த்த ஞாயிறு தற்கொலைத் தாக்குதல்களுடன் தொடர்புடைய சஹ்ரான் ஹாசீம் தலைமையிலான குழு 20 தற்கொலைத் தாக்குதல்களை நடத்தத் திட்டமிட்டிருந்தது என உயிர்த்த ஞாயிறு தற்கொலைத் தாக்குதல் தொடர்பில் விசாரணை நடாத்தி வரும் ஜனாதிபதி ஆணைக்குழுவின் விசாரணைகளின் மூலம் தெரியவந்துள்ளது.

20 தற்கொலைக் குண்டுகளைக் கொண்டு இந்த தாக்குதல்களை நடாத்த திட்டமிட்டிருந்தது. அத்துடன் முதல் தாக்குதல்களின் பின்னர் மூன்று கட்டங்க

ளாக தொடர் தாக்குதல்களை நடத்த திட்டமிடப்பட்டிருந்ததை சஹ்ரான் குழுவின் பிரதிநிதியொருவரிடம் நடாத்திய விசாரணைகளின் மூலம் தெரியவந்துள்ளது என தாக்குதல் சம்பவம் தொடர்பில் நேற்றைய தினம் சாட்சியமளித்த பொலிஸ் உத்தியோகத்தர் ஆணைக்குழுவில் தெரிவித்துள்ளார்.

மேலும், 2019ம் ஆண்டு மார்ச் மாதம் இந்த இயக்கத்தின் தலைமைப் பதவி தொடர்பில் சஹ்ரானுக்கும் நவுபர் மௌவி என்பவருக்கும் இடையில் முரண்பாட்டு நிலைமை காணப்பட்டது எனவும் பொலிஸ் உத்தியோகத்தர் குறிப்பிட்டுள்ளார். (ந-இ)

கோத்தாவின் விஜயத்தால் கிடைத்தது மைதானம்

புத்தளம், ஒக்.17

மதுரங்குளி முன்மாதிரிப் பாடசாலையில் விளையாட்டு மைதான அபிவிருத்திப் பணிகள் இறுதிக் கட்டத்தை அடைந்துள்ளன. அண்மையில் ஜனாதிபதி கோத்தாபய ராஜக்ச அந்தப் பாடசாலைக்கு விஜயம் மேற்கொண்டிருந்தார். அதன்போது விளையாட்டு மைதானத்தை புனரமைத்துத் தருமாறு மாணவர்களால் கோரிக்கை விடுக்கப்பட்டது.

இதற்கமைய புனரமைப்புப் பணி இராணுவத்தின் பொறியியல் படையணியிடம் வழங்கப்பட்டது. முதல் 18 நாள் குறுகிய காலப்பகுதியில் மைதான நிர்மாணப் பணிகளில் சுமார் 90வீதம் நிறைவு செய்யப்பட்டுள்ளன. (வ-இ)

கறுப்புப்பட்டி அணிந்து எதிர்ப்பு நடவடிக்கை

ஹட்டன், ஒக்.17

நானுஷா பொலிஸ் திணைக்களத்துக்கு எதிராக நுவரெலியா பிரதேச சபை உறுப்பினர்கள் சபையில் கறுப்புப் பட்டி அணிந்து எதிர்ப்பினை தெரிவித்து சபை நடவடிக்கைகளை நேற்று முன்னெடுத்தனர்.

பிரதேச சபைக்குச் சொந்தமான கட்டடம் ஒன்றை தனக்கு சொந்தம் என தெரிவித்து தனிநபர் ஒருவர் உயர் நீதிமன்றத்தில் வழக்குத் தாக்கல் செய்துள்ளார். இதற்கு தற்போது உள்ள நானுஷா



பொலிஸ் அதிகாரி ஆதரவு வழங்குகிறார் எனவும் சபை நடவடிக்கைகளுக்கு முட்டுக்கட்டையாக செயற்படுகிறார் எனவும் தெரிவித்தே இந்த எதிர்ப்பு நடவடிக்கையை அவர்கள் முன்னெடுத்திருந்தனர். (வ-இ)



கேகாலை மாவட்டத்தில் பயணக் கட்டுப்பாடுகள்

கேகாலை, ஒக்.17

கேகாலை மாவட்டத்தின் 5 பகுதிகளுக்கு பயணக் கட்டுப்பாடுகள் விதிக்கப்பட்டுள்ளன என கேகாலை மாவட்ட சுகாதார சேவைகள் இயக்குநர் வைத்தியர் பத்மகுமார விக்ரமசிங்க குறிப்பிட்டுள்ளார்.

அவர் மேலும் தெரிவிக்கையில்,

இரியகொல்ல, எம்புலம்பே, பின்னென, யடயவத்த மற்றும் கிரிவல்லபிட்டிய போன்ற பகுதிகளுக்கே பயணத்தடை விதிக்கப்பட்டுள்ளது. குறித்த பகுதிகளில் கொரோனாத் தொற்றாளர்கள் அடையாளம் காணப்பட்டதைத் தொடர்ந்தே இந்த நடவடிக்கை மேற்கொள்ளப்பட்டுள்ளது.

கேகாலை மாவட்டத்தில் இதுவரை 15 பேர் கொரோனாவால் பாதிக்கப்பட்டுள்ளனர், இதையடுத்து மொத்தம் 636 பேர் அந்தந்த குடியிருப்புகளில் சுய தனிமைப்படுத்தப்பட்டுள்ளனர். மேலும் குறித்த மாவட்டத்தில் தொடர்ந்தும் பி.சி.ஆர். சோதனைகள் மேற்கொள்ளப்படும் என்றும் தெரிவித்தார். (ந-இ)

100 மில்லியன் பெறுமதியான ஹெரோயினுடன் ஒருவர் கைது

கொழும்பு, ஒக்.17

கொட்டிகாவத்தை பகுதியில் நபரொருவர் பொலிஸாரால் கைதுசெய்யப்பட்டுள்ளார். கைதான நபரிடமிருந்து 100 மில்லியன் ரூபா பெறுமதியான 10 கிலோ கிராம் ஹெரோயின் ரக போதைப்பொருள் கைப்பற்றப்பட்டுள்ளது என பொலிஸார் தெரிவித்துள்ளனர். (ந-இ)

கொழும்பு மாநகரில் பி.சி.ஆர். சோதனைகள்

கொழும்பு, ஒக்.17

கொழும்பு மாநகரசபையில் 132 பேருக்கு மேற்கொள்ளப்பட்ட பி.சி.ஆர். பரிசோதனையில் எவருக்கும் தொற்று கண்டறியப்படவில்லை. கொழும்பு பிராந்திய தொற்று நோயியல் நிபுணர் வைத்திய கலாநிதி தினுக குருகே இதனை தெரிவித்துள்ளார். இந்நிலையில் மாநகரசபையின் அறக்கட்டளை ஆணையாளர் அலுவலகத்துடன் தொடர்புடைய 42 பேர்

மத்தியில் மேற்கொள்ளப்பட்ட பி.சி.ஆர். பரிசோதனையின் முடிவுகள் இன்னும் வெளியாகவில்லை. ஏற்கனவே இந்த அறக்கட்டளை ஆணையாளர் அலுவலகத்தில் ஒருவர் கொரோனாத் தொற்றாளியாகக் கண்டறியப்பட்ட பின்னரே அங்கு பி.சி.ஆர். பரிசோதனைகள் மேற்கொள்ளப்பட்டது. அத்துடன் குறித்த அறக்கட்டளை ஆணையாளர் அலுவலகமும் மூடப்பட்டுள்ளது. (ந-இ)

மணல் அகழ்வில் ஈடுபட்ட இளைஞன் உயிரிழப்பு

மட்டக்களப்பு, ஒக்.17

மட்டக்களப்பு கரடியனாறு பொலிஸ் பிரிவுக்கு உட்பட்ட கித்துள் பகுதியில் மணல் அகழ்வில் ஈடுபட்டுக் கொண்டிருக்கும் போது, மண்மேடு திடீரென இடிந்து விழுந்ததில் இளைஞர் ஒருவர் உயிரிழந்துள்ளார் என பொலிஸார் தெரிவித்துள்ளனர்.

இச் சம்பவத்தில் இலுப்பட்டிச்சேனை பிரதேசத்தைச் சேர்ந்த இராஜசுந்தரம் சஜிந்தன்(20) என்பவரே உயிரிழந்துள்ளார். மேலதிக விசாரணைகளை கரடியனாறு பொலிஸார் முன்னெடுத்து வருகின்றனர். (ந-இ)

இரத்ததான முகாம்

திருகோணமலை நகரசபை மண்டபத்தில் இரத்ததான முகாம் இன்று இடம் பெற்றது.

இலங்கை உளவியல் ஆலோசனை மையம் மற்றும் திருகோணமலை மாவட்ட பல்கலைக்கழக மாணவர் ஒன்றியத்தின் ஏற்பாட்டில் இடம் பெற்ற இந்த இரத்ததான முகாமில் 100க்கும் மேற்பட்ட குருதிக் கொடையாளர்கள் பற்கேற்று இரத்ததானம் செய்திருந்தனர். (வ-40)



மட்டு. பறவைகள் சரணாலயத்தில் தீ

அணைப்புப் பணி தொடர்ந்தும் முன்னெடுப்பு



மட்டக்களப்பு, ஒக்.17

மட்டக்களப்பு பறவைகள் சரணாலயம் பகுதியில் ஏற்பட்ட தீயைக் கட்டுப்படுத்தும் நடவடிக்கை தொடர்ந்தும் முன்னெடுக்கப்பட்டு வருகின்றது.

மட்டக்களப்பு மாநகரசபையின் நுழைவாயிலில் பிள்ளையாரடி கொக்குவில் பகுதியில் உள்ள இயற்கை பறவைகள் சரணாலயம் பகுதியிலேயே இந்த தீ அனர்த்தம் ஏற்பட்டுள்ளது. நீண்ட நிலப்பரப்பினையும், சதுப்பு நிலங்களையும் கொண்ட இப்பகுதிக்கு உலகின் பல பாகங்களிலும் இருந்து ஒவ்வொரு கால நிலைக்கும் பலவிதமான பறவைகள் வந்துசெல்கின்றன. அண்மைக்காலமாக இப்பகுதியினை

ஆக்கிரமிக்கும் செயற்பாடுகள் முன்னெடுக்கப்பட்டுவரும் நிலையில் அரசினால் இப்பகுதி பறவைகள் சரணாலயம் என்று அறிவிக்கப்பட்டிருந்தது. இந்நிலையில் இந்தத் தீ விபத்து ஏற்பட்டுள்ளது. இந்த தீ அனர்த்தம் காரணமாக சுமார் நான்கு ஏக்கருக்கு அதிகமான காடுகள் அழிந்துள்ளன. தீயினைக் கட்டுப்படுத்தும் நடவடிக்கைகளை மட்டக்களப்பு மாநகரசபையின் தீயணைக்கும் பிரிவினர் முன்னெடுத்துவருகின்றனர். தீப் பரவலால் அங்கிருந்த பறவைகள் வேறு பகுதிகளை நோக்கி சென்றுள்ளதுடன், அந்தப் பகுதியில் இருந்த உயிரினங்கள் நீர்நிலைகளை நோக்கிச் சென்றமையும் காண முடிந்தது. (வ-இ)

198 பேருக்கு தனிமை நிறைவு

கொழும்பு, ஒக்.17

தனிமைப்படுத்தல் செயற்பாட்டை நிறைவு செய்த 198 பேர் தனிமைப்படுத்தல் நிலையங்களிலிருந்து வெளியேறியுள்ளனர் என கொரோனாத் தடுப்புக் கான தேசிய செயற்பாட்டு மையம் தெரிவித்துள்ளது.

இதற்கமைய நாட்டில் 53 ஆயிரத்து 395 பேர் இதுவரை தனிமைப்படுத்தல் நடவடிக்கைகளை நிறைவு செய்துள்ளனர். அத்துடன், தற்போது, 86 நிலையங்களில் 9 ஆயிரத்து 415 பேர் தனிமைப்படுத்தப்பட்டுள்ளனர் எனத் தெரிவிக்கப்படுகின்றது. (வ-இ)



தவறான வார்த்தைகளால் அந்தரிக்கும் நோயாளர்கள்

எம்.பி அரவிந்தகுமார் அவசர கடிதம்

பதுளை, ஒக்.17

பதுளை மருத்துவமனையில் தவறான வார்த்தைப் பிரயோகங்கள் காட்சிப்படுத்தப்பட்டுள்ளமை தொடர்பில் பதுளை மாவட்ட நாடாளுமன்ற உறுப்பினர் அரவிந்தகுமார் பதுளை மாவட்ட சுகாதாரப் பணிப்பாளருக்கு கடிதம் ஒன்றை அனுப்பியுள்ளார்.

அதில், பதுளை மாவட்டமானது தமிழ் பேசும் மக்கள் கணிசமாக வாழும் பிரதேசமாகும். மருத்துவமனை அறிவித்தல் பலகைகளில் தமிழ் மொழியில் முற்று முழுதாக தவறான வார்த்தைப் பிரயோகங்களும், ஆங்கில மொழியில் பிழையான உச்சரிப்பும்



காணப்படுகின்றன. இதனால் சிங்கள மொழி புரியாத தமிழ் மொழி மட்டும் தெரிந்த நோயாளர்கள் பல்வேறு அசௌகரியங்களை எதிர்நோக்குகின்றனர்.

இது தொடர்பில் மருத்துவமனை ஊழியர்களிடம் வினவினாலும் உரிய பதில் கிடைக்காமல், தமிழ் நோயாளர்கள் தரக்குறைவாக நடத்தப்பட்டு வருகின்றனர்.

வெளிநாட்டவர்களுக்கும்

இதே நிலைதான். மேற்படி விடயங்களை தங்களின் கவனத்துக்கு கொண்டு வருகின்றேன். சகல நோயாளர்களும் பயன்பெறும் வகையில் இம் மருத்துவமனையை மாற்றியமைக்கும்படி கேட்டுக்கொள்கின்றேன்.

நோயாளர் காத்திருக்கும் பகுதி 'நோயாளர்கள் பகுதி' என்றும் மலசலகூடத்தில் ஆண்கள் என்பதற்கு பெண்கள் பகுதியென்றும், பெண்கள் என்பதற்கு ஆண்கள் பகுதியென்றும் மிகத் தவறாக குறிப்பிடப்பட்டுள்ள ஒரு சிலவற்றை மட்டும் தங்களின் கவனத்துக்கு முன்வைக்கின்றேன் எனத் தெரிவிக்கப்பட்டுள்ளது. (வ-இ)

ஓய்வபெறத் தயாராகிறார் ஜோன் அமரதுங்க

கொழும்பு, ஒக்.17

ஐ.தே.கவின் தேசிய பட்டியல் ஆசனம் வழங்கப்படவில்லை எனில் அரசியலில் ருந்து ஓய்வு பெறுவதற்கு முன்னாள் அமைச்சர் ஜோன் அமரதுங்க தயாராகி வருகிறார் எனத் தெரியவருகிறது. தேர்தலில் தோல்வியடைந்தோரை தேசிய பட்டியல் ஊடாக நியமிப்பதில்லை என்பது ஐக்கிய தேசியக் கட்சியின் சம்பிரதாயம் என்பதை கட்சியின் தலைவர் ரணில் விக்ரமசிங்கவுக்கு அவர் நினைவூட்டியுள்ளார் எனவும் தெரியவருகிறது.

ஐக்கிய தேசியக் கட்சியின் தேசியப் பட்டியலில் ஜோன் அமரதுங்கவின் பெயரே முதலில்

இடம்பெற்றுள்ளது. கடந்த பொதுத் தேர்தலில் படுதோல்வியடைந்த ஐக்கிய தேசியக் கட்சிக்கு ஒரு தேசிய பட்டியல் ஆசனம் மாத்திரமே கிடைத்தது.

பொதுத் தேர்தல் முடிவடைந்து இரண்டு மாதங்கள் கடந்துள்ள நிலையில், அந்த கட்சிக்கு கிடைத்த தேசிய பட்டியல் நாடாளுமன்ற உறுப்பினர் பதவிக்கு ஒருவரை நியமிக்க கட்சியின் தலைவர் ரணில் விக்ரமசிங்க இதுவரை நடவடிக்கை எடுக்கவில்லை என்பது குறிப்பிடத்தக்கது. (வ-இ)



ஊரடங்கை மீறிய 36 பேர் கைது

கொழும்பு, ஒக்.17

ஊரடங்குச் சட்டத்தை மீறிய குற்றச் சாட்டில் கடந்த 24 மணித்தியாலங்களுக்குள் 36 பேர் பொலிஸாரால் கைது செய்யப்பட்டுள்ளனர். இதே வேளை ஊரடங்குச் சட்டத்தை மீறிய 203 பேர் இதுவரையில் கைது செய்யப்பட்டுள்ளனர். (வ-இ)

காலியில் ஒருவருக்கு கொரோனாத் தொற்று

காலி, ஒக்.17

காலி சுகாதாரப் பிரிவுக்குட்பட்ட பிரதேசத்தைச் சேர்ந்த நபர் ஒருவருக்கு கொரோனாத் தொற்று உறுதி செய்யப்பட்டுள்ளது.

அவரோடு கொழும்பில் பணியாற்றியவர்களுக்குத் தொற்று உறுதிப்படுத்தப்பட்டதைத் தொடர்ந்து, அவருக்கு பி.சி.ஆர் பரிசோதனை மேற்கொள்ளப்பட்டது. இந்நிலையில் அவருக்கும் கொரோனா வைரஸ் தொற்று உறுதி செய்யப்பட்டுள்ளது. இதையடுத்து அவரின் குடும்ப உறுப்பினர்களும் தற்போது தனிமைப்படுத்தப்பட்டுள்ளனர். (வ-இ)

ஈஸிகாஷால் பணமோசடி; சந்தேக நபர் கைது

கொழும்பு, ஒக்.17

பொலிஸ் உத்தியோகத்தர்களாக தன்னை அடையாளப்படுத்தி இலகுவழி பணப்பரிமாற்றம் ஊடாக (ஈஸிகாஷ்) வெவ்வேறு பிரதேச வர்த்தகர்களிடம் பணமோசடி செய்த சந்தேக நபரொருவர் கைதுசெய்யப்பட்டுள்ளார் என பொலிஸார் தெரிவித்தனர்.

கண்டி அங்கும்புர பகுதியைச் சேர்ந்த 32 வயதான சந்தேக நபர் வீரக்கெட்டிய பகுதி வர்த்தகர் ஒருவருக்கு கடந்த 5 ஆம் திகதி தொலைபேசி அழைப்பொன்றை மேற்கொண்டுள்ளார். இதன்போது தான் வீரக்கெட்டிய பொலிஸ் நிலைய பொறுப்பதிக்காரி எனவும் கடமைகளுக்காகச் சென்று கொண்டிருந்தபோது தனது வாகனத்தில் சிறு கோளாறு ஏற்பட்டதாகவும் அதனை பழுது பார்ப்பதற்காக பணம் தேவைப்படுவதாகவும் கூறி வர்த்தகரிடம் ஈஸிகாஷ் மூலம் பண மோசடி செய்துள்ளார் என பொலிஸார் தெரிவித்தனர்.

இது தொடர்பில் குறித்த வர்த்தகர் வீரக்கெட்டிய பிரதான பொலிஸ் பரிசோதகர் கெலும் சங்கீத்திற்கு தெரியப்படுத்தியதையடுத்து சந்தேகநபர் தொடர்பில் விசாரணைகள் ஆரம்பிக்கப்பட்டன. சந்தேக நபர் இவ்வாறு பல்வேறு பகுதிகளிலும் உள்ள வர்த்தகர்களிடமும் தன்னையொரு பொலிஸ் உத்தியோகத்தராக அடையாளப்படுத்தி இலகுவழி பணப்பரிமாற்றல் சேவையூடாக பண மோசடி செய்து வந்துள்ளார் என ஆரம்பகட்ட விசாரணைகளில் தெரியவந்துள்ளது. (ந-இ)

மேய்ச்சல்தரை குடியேற்றம்: எதிர்ப்பு தெரிவித்து போராட்டம்

மட்டக்களப்பு, ஒக்.17

மட்டக்களப்பு மாவட்ட எல்லையில் மேய்ச்சல்தரை காணியில் அத்துமீறி குடியேறியோரை வெளியேற்றமாறு கூறி ஆர்ப்பாட்டம் ஒன்று இன்று இடம்பெற்றுள்ளது. இலங்கை மக்கள் தேசியக்கட்சியின் ஏற்பாட்டில் மட்டக்களப்பு நகர் காந்திப் பூங்காவுக்கு முன்னால் இந்த ஆர்ப்பாட்டம் முன்னெடுக்கப்பட்டுள்ளது. இதில் கட்சியின் ஆதரவாளர்கள் உட்பட பலர் கலந்துகொண்டனர். பண்ணையாளர்களின் கோரிக்கையை நிறைவேற்ற வேண்டும், மயிலந்தமடு, மாதவனை மேய்ச்சல்தரையினை கால்நடை பண்ணையாளர்களுக்கு சட்ட ரீதியாக கையளிக்க வேண்டும், கால் நடைகளை பராமரித்த காணியை அபகரிக்க வேண்டாம் போன்ற கோரிக்கைகளை ஆர்ப்பாட்டத்தில் கலந்து கொண்டோர் முன்வைத்தனர். (வ-46)



2ஆவது பி.சி.ஆர். சோதனையில் காணாமல் போனது கொரோனா

ஊடகவியலாளருக்கு தொற்று இல்லை

கொழும்பு, ஒக்.17

கொரோனாத் தொற்றுக்கு உள்ளாகியிருக்கலாம் என்று சந்தேகிக்கப்பட்ட அரச ஊடக நிறுவன ஊடகவியலாளரின் இரண்டாவது பி.சி.ஆர் பரிசோதனை முடிவுகள் இன்று வெளியாகியுள்ளன. அதில் அவருக்கு கொரோனாப் பாதிப்பு இல்லை என்று தெரியவந்துள்ளது.

முதலாவது பிசிஆர் சோதனையின் போது இவர் கொரோனாவினால் பாதிக்கப்பட்டுள்ளார் தெரியவந்திருந்தது. இந்நிலையில் அவருக்கு இரண்டாவது பி.சி.ஆர் சோதனை மேற்கொள்ளப்பட்டது. இரண்டாவது பரிசோதனையின் போது அவர் பாதிக்கப்படவில்லை எனத் தெரியவந்துள்ளது என சுகாதார அதிகாரிகள் குறிப்பிட்டுள்ளனர். பல செய்தியாளர்கள்

மாநாடுகளுக்குச் சென்ற அந்த ஊடகவியலாளர் கொரோனாவினால் பாதிக்கப்பட்டமை கடந்த வியாழக்கிழமை தெரியவந்தது. இதனைத் தொடர்ந்து அந்த நிறுவனம், தனது பணியாளர்கள் அனைவரையும் சுயதனிமைப்படுத்தலுக்கு உட்படுத்தி அவரை இரண்டாவது தடவை சோதனைக்கு உட்படுத்தியமை குறிப்பிடத்தக்கது.



2ம் தலைமுறை தடுப்பூசி தேவை

- பில்கேட்ஸ்


கொரோனா வைரஸ் பிரச்சினைகளிலிருந்து உலகம் வெளிவர, முதல் தலைமுறை தடுப்பூசிகள் மட்டும் போதாது, இரண்டாம் தலைமுறை தடுப்பூசியும் தேவை” என, ‘மைக்ரோசொப்ட்’ நிறுவனத்தின் தலைவர் பில்கேட்ஸ் தெரிவித்துள்ளார்.

அவர் மேலும் தெரிவிக்கையில்,

“செம்மையான செயற்றிறன் கொண்ட இரண்டாம் தலைமுறை தடுப்பூசிகள் வந்து, அவையும் பரவலாகப் போடப்பட்டால் தான் கொரோனா வைரஸிலிருந்து வெளிவர முடியும்” என்றார்.



அதேவேளை சில வாரங்களுக்கு முன், 2021 இறுதிக்குள், பணக்கார நாடுகளில் உள்ளோர் தடுப்பூசி போட்டு கொரோனாவிலிருந்து தப்பிப்பர் என்று கேட்ஸ் கணித்திருந்தார். பின், வசதி குறைவான நாட்டிலுள்ளோர் அனைவரும் தடுப்பூசி போட்டுக்கொள்ள, 2022ஆம் ஆண்டு இறுதி வரை ஆகும் என்று கூறியிருந்தார் கேட்ஸ். தற்போது அவரே இப்படி, தடுப்பூசி பற்றி தெரிவித்திருப்பது, பலரை கவலை கொள்ளச் செய்து உள்ளது.



கொரோனாவிலிருந்து மீண்டாலும் அதன் தாக்கம் வெகுநாள் நீடிக்கும்

மருத்துவமனைகளில் கொரோனா வைரஸின் தாக்கத்தை எதிர்த்துப் போராடி, தங்கள் இல்லம் திரும்பியோரில், குறிப்பிட்ட சதவீதத்தினருக்கு மூளைக் குழப்பக் குறைபாடுகள் இருப்பது தெரிய வந்துள்ளது என மருத்துவர்கள் தெரிவித்துள்ளனர்.

‘பிரெயின் பாக்’ என்றும், ‘என்செபெல்லோபதி’ என்றும் குறிப்பிடப்படும் இந்த நிலை ஏற்பட்டால், சிந்தனைத் தெளிவின்மை, நினைவாற்றல் குறைபாடு, தினசரி செயல்பாடுகளைக்கூட செய்ய முடியாத மந்தநிலை போன்ற பல குறைகள் ஏற்படுகின்றன என மருத்துவர்கள் கூறுகின்றனர்.

அமெரிக்காவிலுள்ள சிகாகோவை சேர்ந்த நார்த் வெஸ்டர்ன் மெடிசின் மருத்துவமனையின், தலைமை நரம்புத் தொற்றுநோய் மருத்துவராக இருப்பவர் இகோர் கொராஸ் நிக். அவர், கடந்த ஐந்து மாதங்களில், இது போன்ற குறை உள்ள நோயாளிகளை ஆயிரக்கணக்கில் பார்த்துள்ளார் என தெரிவித்துள்ளார். “இந்த குறைகளால், கொரோனாவுக்கு பிந்திய வேலைச் சந்தையில், பணியாளர்கள் போட்டி போட மிகவும் சிரமப்படுவர்” எனவும் அவர் கூறியுள்ளார்.

கொரோனாவிலிருந்து மீண்டாலும், அதன் தாக்கங்கள் வெகுநாள்களுக்கு நீடிப்பதை தடுக்க, இனி தான் ஆய்வுகள் மேற்கொள்ளப்பட வேண்டும்.



2020ஆம் ஆண்டின் எதிர்கால அடையாளம்

வைரலாகும் புகைப்படம்



டுபாயில் பிறந்த குழந்தையை மருத்துவர் தூக்கிப்பிடித்து புகைப்படத்துக்கு காட்சி கொடுத்தபோது, அமும் அந்த சுட்டிக்குழந்தை மருத்துவரின் முகக்கவசத்தைப் பிடுங்கும் காட்சி சமூக ஊடகங்களில் வைரலாகி வருகிறது.

2020ஆம் ஆண்டை கொரோனா பெருந்தொற்று உலக அளவில் புரட்டிப்போட்ட நிலையில், அதன் விளைவால் அமுலில் உள்ள கட்டுப்பாடுகள், கெடுபிடிகள் போன்றவற்றுக்கு மத்தியில் முக கவசத்தைப் பிடுங்கும் சுட்டிக்குழந்தையின் செயல், விரைவில் இயல்புநிலைக்கு உலகம் திரும்ப வேண்டும் என்பதை புதிய வரவு (குழந்தை) உணர்த்துவது போல பலரும் கருத்துகளை பதிவிட்டு வருகின்றனர்.

எதிர்கால உலகின் அவசியம், முகக் கவசமில்லாத வாழ்க்கை என்பதை இந்த பிஞ்சுக் குழந்தை உணர்த்துகிறது என்று சிலர் கருத்துகளை பதிவிட்டுள்ளனர்.

ஹெட்மேயருக்கு நுணுக்கம் கற்பிக்கும் ரிக்கி பொண்டிங்

சென்னை, ஒக்.17

கிரிக்கெட்டில் “புல் ஷொட்” ஆடுவது சற்றுச் சிரமமானது. அதை நுணுக்கமாகக் கையாளத் தெரியாத பலர் முக்கிய தருணங்களில் தங்கள் இலக்குகளை இழந்துள்ளனர். இந்த “புல் ஷொட்”களை விவியன் ரிச்சர்ட்ஸ், ஆடம் கில்கிறிஸ்ட், மேத்யூ ஹைடன், ஜஸ்டின் லாங்கர், இன்சாமாம் உள் ஹக், சச்சின் டெண்டுல்கர் போன்ற பல வீரர்கள் எளிதாக எதிர்கொண்டு பந்துகளை எல்லைக்கோடு தாண்டி விட்டுவதில் வல்லவர்கள்.

அண்மையில் ராஜஸ்தான் ரோயல்ஸ் அணிக்கு எதிராக சிம்ரன் ஹெட்மேயர் 24 பந்துகளில் 45 ரன்கள் வெளுத்துக் கட்டினார். அதில் 5 சிக்சர்கள் அடித்து இருந்தார். இவர் அடித்த முதல் சிக்ஸர் இந்த போட்டியில் “புல் ஷொட்” ஆக இருந்தது.

பொதுவாக ஹெட்மேயர் “புல் ஷொட்” ஆடுவதற்குச் சிரமப்படுவார். இப்போது அதை எளிதாக எதிர்கொள்வதற்கு ரிக்கி பொண்டிங்தான் காரணம். ரிக்கி பொண்டிங் டெல்லி கப்பிற்றல் அணியின் தலைமைப் பயிற்சியாளராக இப்போ திருக்கின்றார். அவர்தான் ஹெட்மேயருக்கு இந்த துணுக்கங்களை எல்லாம் கற்றுக்கொடுத்துள்ளார்.

“ரிக்ரி பொண்டிங் எங்களுடன் இருப்பது அருமையாக இருக்கிறது. தற்போது எனக்கு அவர் “புல் ஷொட்” ஆட கற்றுக் கொடுத்துக் கொண்டிருக்கின்றார். இப்போது அந்த விடயத்தில் நான் தேறி வருகின்றேன். அத்துடன் ஆட்டத்தை முடித்து வைக்கும் கலையையும் அவர் கற்றுக் கொடுக்கிறார். குழநிலைக்குத் தக்கவாறு என்னைக் களத்தில் இறக்குகின்றார்” என்று தெரிவித்துள்ளார் ஹெட்மேயர். (எ)

